

वेदाङ्गज्योतिषं युगवर्षायनर्तुमासाधिमासादिगणना च

श्रीशिवराज आचार्यः कौण्डिन्यायनः
ब० २/४१९, स्वाध्यायशाला, सरस्वतीमार्गः,
लाजिम्पाट, काष्ठमण्डपनगरम्
नेपालदेशः

(साक्षरत्वाः सुबभाषाः ५० ब० ३-४ अ० प्रतिशुद्धम्)
मार्गशीर्ष-फाल्गुनपूर्णिमे, वि० सं० २०५२



सम्पूर्णानन्द-संस्कृत-विश्वविद्यालयः
वाराणसी-२२१ ००२ (उ० प्र०)

वेदाङ्गज्योतिषं युगवर्षायनर्तुमासाधिमासादिगणना च

श्रीशिवराज आचार्यः कौण्डिन्यायनः

च० २/४१९, स्वाध्यायशाला, सरस्वतीमार्गः,

लाजिम्पाट्, काष्ठमण्डपनगरम्

नेपालदेशः

ॐ ॐ ॐ

भारतवर्षीयस्य चातुर्वर्ण्यस्य धर्ममोक्षविषयकज्ञानस्य मुख्यं स्रोतो वेद-
मन्त्र-संहिता-ब्राह्मण-वेदाङ्गशिक्षा-श्रौतसूत्र-गृह्यसूत्र-धर्मसूत्ररूप-कल्प-व्याकरण-निरुक्त-
च्छन्दो-ज्योतिषरूपं शास्त्रम्, तदुपोद्बलकानि अन्यानि परिशिष्टानुस्मृति-पुराणोप-
पुराणादीनि चेति विदो विदन्त्येव ।

तत्रानादेरपौरुषेयस्य वेदस्य गुरुशिष्यपरम्परयाऽविच्छेदेन धारणेन वेदादि-
शास्त्रयथार्थस्वरूपरक्षायै तदर्थधिगमेन धर्ममोक्षसाधनाय चैव द्विजातीनामुपनयनं
क्रियते । अत एवोपनयनपूर्वकमुपाकर्मपूर्वकञ्च विधिनाऽधीतानां हि शास्त्राणां धर्मं
मोक्षे च मुख्यं प्रामाण्यम् । अन्येषां तु तथाधीतशास्त्रविहितोक्तसूचितानुवादेन
तदाकाङ्क्षितपूरणेन तदनुकूलार्थसमर्पणेन तदविरोध्यर्थप्रतिपादनेन चैव वेदादीना-
मुपबृंहणेनैव प्रामाण्यं धर्ममीमांसाशास्त्रेण शिष्टेऽपि स्वीक्रियमाणमवगम्यते । एष एव
हि वैदिकानां मुख्यः शास्त्रप्रामाण्यसिद्धान्तः ।

तथापि अनादेरतिदीर्घकालेन चानुवृत्तस्य वैदिकसनातनवर्णाश्रमधर्मस्यानु-
सरणे नानाविधाभिर्वाधाभिरुपहृता जना वेदादिशास्त्राणां सम्यगव्ययनेऽशक्त-
त्वादित्येः प्राज्ञम्मन्यैर्जनधनबलेन लौकिकतर्कबलेन च नानाविधानां विमतीनां
प्रदर्शनेन मुख्यस्य वैदिकमार्गस्याऽऽच्छादितत्वाच्च सन्देहमापन्ना अपथं प्रतिपन्ना
वाऽप्यनुभूयन्ते ।

वेदाङ्गज्योतिषस्य विषये खल्वेतादृश्येव स्थितिः प्राचीने काल एवोप-
स्थिताऽनुमीयते । तेनेदानीन्तनाः केचन वेदवेदाङ्गशास्त्रश्रद्धाविधुरा वा वैदिक-

शास्त्ररक्षाव्यवस्थामाहात्म्यप्रतिपत्तिवन्ध्या वा लब्धशासकीयज्योतिषाचार्यपदवोका अपि जनाः “पञ्चसंवत्सरमयम्” इत्यादेर्लङ्घप्रोक्तवेदाङ्गज्योतिषग्रन्थस्य प्रामाण्य एव संशेरते ।

तत्र केचन वेदाङ्गज्योतिषग्रन्थस्य पाठे क्वचित् किञ्चिद् विगानं दृष्ट्वा तमाक्षिपन्ति । तदेतदकिञ्चित्करम् । भवन्ति हि शाखाभेदाऽध्येतृवेगुण्यादिमूलाः स्थूलसूक्ष्माः पाठभेदाः ।

केचन सूर्यचन्द्रग्रहणानयन-मङ्गलादिग्रहचारानयनादिविषयाभावेनाऽपूर्णत्वाद् वेदाङ्गज्योतिषस्यानादरणीयतां प्रतिजानते । तदेतदपि तेषामविवेकमूलमेव । को हि नाम वेद-त्रेदाङ्गशास्त्रस्वरूपप्रयोजनाभिज्ञः श्रौतसूत्रे जातकर्मादिविषयाभावं दृष्ट्वा तस्य हेयतां प्रतिजानीत । वेदाङ्गज्योतिषं हि वैदिकयज्ञार्थमत्यन्तमेवापेक्षितस्य वेदोक्तस्य युगवर्षानयनर्तुमासाधिमासतिथिनक्षत्रपर्वरूपस्य कालस्यैव निरूपणे प्रवृत्तमिति जानन् वेदिको जनोऽलं तेषां वेदाङ्गज्योतिषमवज्ञाय वर्तमानानां ज्योतिषिकाणामुपेक्षणाय ।

केचन पुनर्भास्करप्रभृतिभिर्महद्भिर्ज्योतिषिकैः स्वग्रन्थेन वेदाङ्गज्योतिष-शास्त्रं प्रतिपाद्यमानं प्रतिजानानैरपि “पञ्चसंवत्सरमयम्” इत्यादेर्वेदाङ्गज्योतिष-ग्रन्थस्याऽनुल्लिखितत्वात् तस्य ग्रन्थस्यावेदाङ्गत्वं मन्वते । तदेतदपि वैदिकानां कृते सर्वथाऽग्राह्यम् । कतमो ग्रन्थो वेदाङ्गग्रन्थत्वेन गुरुपरम्पराप्राप्तरूपेण स्वीक्रियत इत्युपाकर्मात्सर्जनादिविधिपालनपरा वैधस्वाध्यायाध्ययननिरता वैदिका द्विजवरा एव जानन्ति, न तु केवलं भौतिकं ज्योतिषं संसम्मृशन्तो ज्योतिषिकाः । यदि “पञ्चसंवत्सरमयम्” इत्यादिकं ग्रन्थं वैदिका वेदाङ्गज्योतिषत्वेन स्वाध्यायाध्ययनावसरेऽधीयते, तर्हि तत्तेषां कृते वेदाङ्गज्योतिषग्रन्थत्वेन परमं प्रमाणम्, ततोऽन्ये ज्योतिषग्रन्थास्तद्विहितोक्तसूचितानुवादकास्तदाकाङ्क्षितपूरणेन तदनुकूलार्थसमर्पणेन तदविरोध्यर्थप्रतिपादनेन चैव तदुपबृंहका वाऽपि सन्त एव वैदिकधर्मं प्रमाणम्, अन्यथा त्वप्रमाणमेवेति हि वैदिकानां पन्थाः । एवञ्च सति यदि आर्यभट-बराहमिहिर-ब्रह्मगुप्त-सूर्यसिद्धान्तकार-मुञ्जाल-श्रीपतिभास्करादिप्रणीता ग्रन्थाः “पञ्चसंवत्सरमयम्” इत्यादेर्वेदाङ्गज्योतिषग्रन्थस्य वस्तुतो विरोधिनः प्रतिकूला वा सन्ति, तर्हि ते सर्व एव वैदिकधर्मं प्रमाणत्वेन स्वीकर्तुमशक्या एव । अत्र च भारद्वाजवचनत्वेन जगन्मोहने उल्लिखितौ श्लोको च मननीयौ—

“मूलागमेषु सत्स्वेव कृत्रिमं यः प्रकाशयेत् ।
प्रजाक्षयो भवेत् तस्य श्रोतुश्चापि न संशयः ॥
न मूलाऽऽगमवाक्यानि तदर्थो वा न विद्यते ।
यत्राऽऽयुषः क्षयाद्धेतोस्तं ग्रन्थं नाऽवलोकयेत्”^१ ॥ इति ।

एवमेवाधुना ब्रह्म-वसिष्ठाङ्गिरोऽत्रि-ऋषय-मरोचि-पुलस्त्य-मुगु-ज्यवन-
यवन-गर्ग-पराशर-व्यास-शौनक-शुक-मनु-रोमशादिवचनत्वेन पुराणोपपुराणादिषु
ज्योतिषग्रन्थविशेष-तद्ब्याख्यानादिषु चोपलभ्यमानानि वचनानि च मूलागमरूपोक्त-
वेदाङ्गज्योतिषग्रन्थविरोधित्वे स्वाध्यायाध्ययने “पञ्चसंवत्सरमयम्” इत्यादिकं
मूलागमरूपं वेदाङ्गज्योतिषमधोयानानां वैदिकानां द्विजानां कृते ह्यप्रमाणान्येव ।

केचन पुनः —

“चक्षुः शास्त्रं जलं लेख्यं गणितं बुद्धिवित्तमाः ।

पञ्चेते हेतवो विप्रा ज्योतिर्गणविवेचने” ॥

इत्यादेर्ब्रह्माण्डपुराणादिवचनस्य^२ दर्शनात्, “पञ्चसंवत्सरमयम्” इत्यादे-
र्वेदाङ्गज्योतिषग्रन्थस्य प्रत्यक्षविरुद्धत्वाद् गणितविरुद्धत्वाच्चाऽप्रामाण्यमिति
वदन्ति । एवं हि आत्मानं श्रेष्ठं ज्योतिषिकं मन्वानो ब्रह्मगुप्त आह स्म—

“युगमाहुः पञ्चाब्दं रविशशिनोः संहिताङ्गकारा यत् ।

अधिमासावमरात्रस्फुटतिथ्यज्ञानतस्तदसत्”^३ ॥ इति ।

तदेतदपि वेदाङ्गज्योतिषहृदयविदामश्रद्धेयमेव । को ह्यवालिश उपाय-
मुपदिश्यमानमुपेयं मन्येत, को वाऽमूढधोः ‘काकवद् देवदत्तगृहम्’ इत्याप्तोपदेशेन
देवदत्तगृहं परिचीय क्षणान्तरे काकेषूङ्डीय गतेषु परिचितमपि देवदत्तगृहं देवदत्त-
गृहत्वेन न स्वीकुर्वीत । वदति हि वेदाङ्गज्योतिषकार आचार्यो लगधः —

“इत्युपायसमुद्देशो भूयोऽप्येवं प्रकल्पयेत् ।

ज्ञेयराशिं गताऽभ्यस्तं विभजेद् ज्ञानराशिना”^४ ॥ इति ।

१. जगन्मोहनम्, भट्टश्रीलक्ष्मणाचार्यविरचितम्, नेपालराष्ट्रियपुस्तकालयः, २०२०;
शास्त्रावताराध्याये, पृ० ४ ।

२. ब्रह्माण्डपुराणम्, कृष्णदास अकादमी, वाराणसी, १९८३; १।२।४।१५२; पृ० ५६ ।

३. भारतीय ज्योतिष, अनु० श्रीशिवनाथ शारस्वण्डो, हिन्दी समिति, लखनऊ, १९७५;
पृ० १३२ ।

४. वेदाङ्गज्योतिषम्, सोमाकरमुधाकरभाष्यसहितम्, वाराणसी, संवत् १९६४; पाजुष-
ज्योतिषम्, खो० ४२ ।

पञ्चसंवत्सरकस्य युगस्य यज्ञविशेषरूपत्वं च —

“पञ्चसंवत्सरमयं जगदेतच्चराचरम् ।

ते पञ्च वत्सराश्चापि त इमे सम्प्रकीर्तिताः” ॥

इत्यादिना लौगाक्षिस्मृतावपि^१ प्रतिपादितं जानन् को हि वैदिक आस्तिको जनो वेदाङ्गज्योतिषहृदयानभिज्ञब्रह्मगुप्तादिवराकोक्तिमाद्रियेत ।

एवञ्च वेदिकानां द्विजानां कृते स्वाध्यायाध्ययने आत्मनाऽधीयमानं “पञ्चसंवत्सरमयम्” इत्यादिकं वेदाङ्गज्योतिषं स्वश्रौतसूत्रोक्तयज्ञ-स्वगृह्यसूत्रोक्त-विवाहादिसंस्कारयज्ञादिकृत्यार्थमपेक्षितस्य कालस्य ज्ञाने परमं प्रमाणमिति मन्तव्यमेवाऽवसीयते ।

स्वाध्यायाध्ययने वेदाङ्गज्योतिषस्याध्ययनं परम्परयाऽऽगतम् । तच्च शङ्करबालकृष्णदोक्षितेन “भारतस्य सर्वेषु प्रान्तेषु ब्राह्मणानां (वेदाङ्गज्योतिषस्य) पाठः समानोऽस्ति । वेदिका एतं ग्रन्थं साक्षाद् वेदान् न्यूनं न मन्यन्ते । तान् प्रति यदि ‘(भवद्भिः पठ्यमाने वेदाङ्गज्योतिषे) अयं पाठोऽशुद्धोऽस्ति, तत्स्थाने एतं शुद्धं पाठं कुर्वन्तु भवन्तः’ इत्युच्येत, तदा ते एतं प्रस्तावं स्वीकृतुं कदापि तत्परान् न भविष्यन्ति” इत्युल्लिखितम्^२ । तथैव घूलिपालकुलजेन अर्कसोमयाजिना आन्ध्र-देशजेन वैदिकेन ज्योतिषिकेण च “वेदाङ्गज्योतिषमिति कश्चिद् ग्रन्थो वर्तते महात्मना लगधेन प्रवर्तित इति प्रतिपादितः । “यथा वेदस्तथैवेदमद्यापि कण्ठे वर्तते बहूनां वेदपण्डितानाम्” इति प्रतिपादितम्^३ । आह्निककृत्यसङ्ग्रहेषु च स्वाध्यायाध्ययन(ब्रह्मयज्ञ) प्रकरणे “पञ्चसंवत्सरमयम्” इति वेदाङ्गज्योतिष-प्रतीकं सङ्गृहीतं दृश्यत एव^४ । वेदाङ्गज्योतिषग्रन्थस्य “पञ्चसंवत्सरमयम्” इत्यादिकस्य स्वाध्यायप्रवचने प्रवचनीयत्वं स्वाध्यायाध्ययनेऽप्येतव्यत्वमलङ्घनीयत्वं च लौगाक्षिस्मृतावुक्तम् । तथा हि —

१. स्मृतिसन्दर्भः, मनसुखराय मोर, ५, कलाइव रो, कलकत्ता-१, २०१३; पृष्ठो भागः, पृ० ३७७ ।

२. भारतीय ज्योतिष, अनु० श्रीशिवनाथ क्षारखण्डो, हिन्दी समिति, लखनऊ, १९७५, पृ० ९३ ।

३. ज्योतिर्विज्ञानम्, अर्कसोमयाजिना श्रीघूलिपालेन विरचितम्, वाराणसेय-संस्कृत-विश्व-विद्यालयः, १९६४; पृ० ५ ।

४. आह्निकसूत्रावलिः, वैद्यनारायणशर्मणा सङ्गृहीता, निर्णयसागरयन्त्रालयः, सन् १९२३; पृ० १७७ ।

“तस्मिन् वेदोपदेशोऽपि तेष्यां श्रावणकर्मणि ।
 प्रधानहोमात् परतः श्रुतीनामुपदेशतः ॥
 परं कल्पोपदेशोऽपि क्रियते शास्त्रवाक्यतः ।
 तत्समत्वेन च तथा पाणिनीयस्य तत्परम् ॥
 गौर्मेत्यादिसमाम्नायादिकबोधकताकृतः ।
 शास्त्रस्य तत्परं भूयः पञ्चादिग्रन्थकस्य च ॥
 भयादिसूत्रकस्याऽपि मीमांसायुग्मकस्य च ।
 अथात इति तत्सूत्रद्वयस्यापि क्रमेण वै ॥
 तत्समत्वेन विहितोपदेशो वेदकर्मणि ।
 तस्मादेतानि सर्वाणि ह्यलङ्घ्यान्येव सर्वदा ॥
 पुराणधर्मशास्त्रादिशास्त्राणि निखिलान्यपि ।
 न तेस्समानीति बुधाः प्रवदन्ति यतस्तु हि ॥
 नोपदिष्टानि तानि स्युः प्रतिसंवत्सरं परम् ।
 उपदिष्टानि तु पुनः यानि कर्मणि तादृशे ॥
 स्युरेवाऽलङ्घनीयानि गुरुणि प्रतिवत्सरम् ।
 द्विवारं बहुधाऽऽवृत्त्या यावज्जीवं विशेषतः”^१ ॥ इति ।

शिवपुराणे च “पञ्चसंवत्सरमयम्” इत्यादिकस्य ग्रन्थस्य नित्यस्वाध्याया-
 ध्ययनेऽध्येतव्यत्वं प्रतिपादितम् । तथा हि —

“ब्राह्ममोङ्कारसहितं नमो ब्रह्मण इत्यपि ।
 जपित्वा त्रिस्ततो ब्रूयादग्निमीडे पुरोहितम् ॥
 अथ महाव्रतमिति अग्निर्वै देवानामतः ।
 तथैतस्य समाम्नायमिषे त्वोज्ज्वं त्वा वेति तत् ॥
 अग्न आयाहि वीतये शन्नो देवीरभीष्टये ।
 पश्चात् प्रोच्य मयरसतजभनलगेः सह ॥
 सम्मितञ्च ततः पञ्चसंवत्सरमयं ततः ।
 समाम्नायः समाम्नातः अथ शिक्षां वदेत् पुनः ॥
 प्रवक्ष्यामीत्युदीर्याऽथ वृद्धिरादेच्च संवदेत् ।
 अथातो धर्मजिज्ञासेत्युच्चार्य पुनरञ्जसा ॥

१. स्मृतिसन्दर्भः, मनसुखराय मोर, ५, कलाइव रो, कलकत्ता-१, २०१३, पृष्ठो भागः,
 पृ० २७५-२७६ ।

अथातो ब्रह्मजिज्ञासा वेदादीनपि सञ्जपेत्”^१ ॥ इति ।

अन्येष्वपि पुराणेषु आधुनिकैरालोचकैरपि प्राचीनतमत्वेन स्वीकृतेषु ब्रह्माण्ड^२, वायु^३-विष्णु^४-पुराणप्रभृतिषु, भागवते^५, लिङ्गपुराणे^६, स्कन्दपुराणे माहेश्वरखण्डे^७, देवीभागवते^८, विष्णुधर्मोत्तरपुराणे^९ च वेदाङ्गज्योतिषोक्ताः संवत्सरपरिवत्सरप्रभृति-पञ्चसंवत्सरकयुग-धनिष्ठास्थसूर्योदगयनादिका विषया उल्लिखिता दृश्यन्ते इति “पञ्चसंवत्सरमयम्” इत्यादिको वेदाङ्गज्योतिषग्रन्थः प्राचीनत्वेन वैदिकधर्मे प्रमाण-त्वेन च स्वीकर्तव्य इति सिद्धान्त उपोद्बलितो भवति ।

सोमाकरकृते वेदाङ्गज्योतिषभाष्ये वेदाङ्गज्योतिषसिद्धान्तस्पष्टीकरणाय बहूनां गर्गवचनानामुद्धृतत्वात्, भट्टोत्पलोद्धृतपराशरबचने वेदाङ्गज्योतिषोक्तान-प्रवृत्तेर्वर्णनस्य दर्शनाच्च ज्योतिषिकाद् गर्गात् पराशराच्च “पञ्चसंवत्सरमयम्” इत्यादिकं वेदाङ्गज्योतिषं प्राचीनमिति शङ्करबालकृष्णदोक्षितेन प्रतिपादितमपि^{१०} एतस्मिन्नवसरे न विस्मर्तव्यम् ।

अथात्र आचार्यलगधप्रोक्तवेदाङ्गज्योतिषस्य कालव्यवस्थाया अन्येष्वपि प्राचीनेषु ग्रन्थेषुल्लेखं प्रदर्श्य तस्य ग्रन्थस्य वेदाङ्गज्योतिषत्वं प्राचीने वैदिकानां व्यवहारे समादृतत्वं च स्फुटीकृत्य तस्येदानीमपि वैदिकैर्द्विजोत्तमैर्वैदिकधर्मकर्मणि सर्वधानुसरणीयत्वं स्फुटतरं क्रियते ।

१. शिवमहापुराणम्, नाग पब्लिशर्स, जवाहरनगर, दिल्ली-७, द्वितीय भाग, ब्रह्मसंहिता ११।८८-९२ ।
२. ब्रह्माण्डपुराणम्, कृष्णदास अकादमी, वाराणसी, १९८३; १।२४।१४० ।
३. वायुपुराणम्, खेमराज श्रीकृष्णदास, मुंबई, संवत् १९५२; १।५०।१८२-१८३ ।
४. विष्णुपुराणम्, श्रीसत्यधर्मप्रचारसङ्घः, १८९, बि, टि रोड, अशोकगढ़, कलिकाता-३५, वङ्गाब्दाः १३७३; २।८।६६ ।
५. श्रीमद्भागवतपुराणम्, मोतीलाल बनारसीदास, वाराणसी, १९८३; ३।११।१४-१५, ५।२२।७ ।
६. लिङ्गपुराणम्, मोतीलाल बनारसीदास, वाराणसी, सन् १९८०; १।६।५२-५६ ।
७. स्कन्दपुराणम्, नाग पब्लिशर्स, जवाहरनगर, दिल्ली-७, प्रथमखण्डम्, १९८६; १।२।३९। ५१-५३ ।
८. देवीभागवतम्, ठाकुरप्रसाद एण्ड सन्स बुकसेलर, वाराणसी, ८।१६।१५-१९ ।
९. विष्णुधर्मोत्तरपुराणम्, नाग पब्लिशर्स, जवाहरनगर, दिल्ली-७, १९८५; ३।९६।११-१२ ।
१०. भारतीय ज्योतिष, अनु० शिवनाथ क्षारखण्डो, हिन्दी समिति, लखनऊ, १९७५; पृ० १९४।

तत्र महाभारते विराट्पर्वणि —

“कलाः काष्ठाश्च युज्यन्ते मूहूर्त्ताश्च दिनानि च ।
अर्धमासाश्च मासाश्च नक्षत्राणि ग्रहास्तथा ॥
ऋतवश्चापि युज्यन्ते तथा संवत्सरा अपि ।
एवं कालविभागेन कालचक्रं प्रवर्तते ॥
तेषां कालातिरेकेण ज्योतिषां च व्यतिक्रमात् ।
पञ्चमे पञ्चमे वर्षे द्वौ मासावुपजायतः”^१ ॥

इति वेदाङ्गज्योतिषोक्ता कालगणनाव्यवस्थाऽधिमासव्यवस्था च विशेषेणो-
ल्लिखितेति विज्ञायते । एतस्मिन् विषये शङ्करबालकृष्णदीक्षितमहाशयेनापि विचा-
रितमेव ।

पञ्चवर्षात्मकस्य युगस्योल्लेखोऽपि तत्रैवाऽऽदिपर्वणि दृश्यत इति च दीक्षित-
महाशयेनोक्तमस्ति । तथा हि—

“अनुसंवत्सरं जाता अपि ते कुरुसत्तमाः ।
पाण्डुपुत्रा व्यराजन्त पञ्चसंवत्सरा इव”^२ ॥ इति ।

सभापर्वणि च पञ्चवर्षात्मकयुगस्योल्लेखोऽस्माभिर्दृष्टः । तथा हि—

“संवत्सराः पञ्च युगमहोरात्रश्चतुर्विधः ।
कालचक्रं च तद् दिव्यं नित्यमक्षयमव्ययम्”^३ ॥ इति ।

शान्तिपर्वणि मूहूर्तपरिभाषायां चास्माभिर्वेदाङ्गज्योतिषोक्तिसंवादो दृष्टः ।
तथा हि —

“विंशत्कलश्चापि भवेन् मूहूर्तो भागः कलाया दशमश्च यः स्यात् ।
त्रिंशन्मूहूर्तश्च भवेदहश्च रात्रिश्च संख्या मुनिभिः प्रणीता”^४ ॥ इति ।
यद्यपि तत्र त्रिंशत्कल इति मुद्रितपाठस्तथापि स केनचन पण्डितम्मन्येनाऽ-
बुद्ध्वा संशोध्य पठितो भ्रष्ट एव प्रतीयते ।

आश्वमेधिके पर्वणि—

“अहः पूर्वं ततो रात्रिर्मासाः शुक्लादयः स्मृताः ।
श्रवणादीनि ऋक्षाणि ऋतवः शिशिरादयः”^५ ॥

इत्युल्लेखोऽपि भूम्ना वेदाङ्गज्योतिषसिद्धान्तानुकूल एव दृश्यते ।

१. श्रीमन्महाभारतम्, चित्रशालामुद्रणालयः, पुण्यपत्तनम्, ख्रिस्ताब्दाः १९३१; ४।५।२।१-२ ।

२. तत्रैव—१।१२।४।२२; ३. तत्रैव—२।११।३८ ।

४. तत्रैव—१।२।१।१३; ५. तत्रैव—१।४।४।२ ।

कौटलीयेऽर्धशास्त्रे च—“कालमानमत ऊर्ध्वम् । ऋटो लवो निमेषः काष्ठा कला नाडिका मूहूर्तः पूर्वापरभागी दिवसो रात्रिः पक्षो मास ऋतुरयनं संवत्सरो युगमिति कालाः ।

शिशिराद्युत्तरायणम् । वर्षादिदक्षिणायनम् । द्वययनः संवत्सरः । पञ्च-संवत्सरो युगमिति ।

दिवसस्य हरत्यर्कः षष्टिभागमृती ततः ।

करोत्येकमहृच्छेदं तथैवेकं च चन्द्रमाः ॥

एवमर्धतृतीयानामब्दानामधिमासकम् ।

ग्रीष्मे जनयतः पूर्वं पञ्चाब्दान्ते च पश्चिमम्”^१ ॥

इत्युक्तं दृश्यते । एतच्च भूमना वेदाङ्गज्योतिषसिद्धान्तेन संवदति ।

पाणिनीयव्याकरणभाष्ये—“षण् मूहूर्तश्चराचराः । ते कदाचिदहर्गच्छन्ति कदाचिद् रात्रिम्”^२ इत्युक्तिः, “शिशिरवसन्तावुदगयनस्थौ”^३ इत्युक्तिश्च वेदाङ्गज्योतिषानुकूले एव दृश्येते ।

चरकसंहितायां च—“इह खलु संवत्सरं षडङ्गमृतुविभागेन विद्यात् । तत्राऽऽदित्यस्योदगयनमादानं च त्रीनृतूग्लिशिरादीन् ग्रीष्मान्तान् व्यवस्येत्, वर्षादीन् पुनर्हेमन्तान्तान् दक्षिणायनं विसर्गं च”^४ इत्युक्त्वा शिशिरादयः ऋतवः शिशिरादिकः संवत्सरश्च वेदाङ्गज्योतिषानुसारी वर्णितो दृश्यते ।

सुश्रुतसंहितायां च—“विंशतिकलो मूहूर्तः कलादशभागश्च”, “तत्र माषादयो द्वादशमासाः संवत्सरः । द्विमासिकमृतुं कृत्वा षडृतवो भवन्ति । ते शिशिरवसन्तग्रीष्मवर्षाशिरद्वेमन्ताः”, “त एते शीतोष्णवर्षलक्षणाश्चन्द्रादित्ययोः कालविभागकरत्वादयने द्वे भवतो दक्षिणमुत्तरं च । तयोर्दक्षिणं वर्षाशिरद्वेमन्ताः, उत्तरञ्च शिशिरवसन्तग्रीष्माः”, “अथ खल्वयने द्वे युगपत् संवत्सरो भवति, ते तु पञ्च युगमिति संज्ञां लभन्ते” इति प्रोच्य स्वशास्त्रापेक्षितऋतुव्यवस्थाया अन्यादृशत्वेन

१. कौटलीयमर्धशास्त्रम्, मैसूरुविश्वविद्यालयः, मैसूरु, १९६०; २।२०, पृ० ११५-११७ ।

२. व्याकरणमहामाध्यम्, कील्होर्न-संशोधितम्, भाण्डारकरप्राच्यविद्यासंशोधनमन्दिरम्, पूना, १९६२; २।१।२९, वा० २ ।

३. तर्जुन—२।२।३४, वा० ३ ।

४. चरकसंहिता, चौखम्भा संस्कृत संस्थान, वाराणसी, निर्णयसागरयन्त्रालयप्रकाशनम्, १९४१, पुनर्मुद्रणम् १९८४, १।६।४ ।

“इह तु वर्षाशरद्धेमन्तवसन्तग्रीष्मप्रावृषः षडृतवो भवन्ति” इति पृथक् प्रतिपादनीय-
त्वेऽपि वेदिकी वेदाङ्गज्योतिषानुसारिणी कालव्यवस्था प्रतिपादिता दृश्यते^१ ।

अष्टाङ्गहृदयेऽपि—

“मासैर्द्विसङ्ख्येर्माघाद्यैः क्रमात् षडृतवः स्मृताः ।

शिशिरोऽथ वसन्तश्च ग्रीष्मो वर्षा-शरद्-धिमाः ॥

शिशिराद्येस्त्रिभिस्तेस्तु विद्यादयनमुत्तरम् ।

आदानं च तदाऽऽदत्ते नृणां प्रतिदिनं बलम्”^२ ॥

इति माघादयो मासा वेदाङ्गज्योतिषगणनानुकूलतयोल्लिखिता दृश्यन्ते ।

नेपालदेशे लिच्छविसम्प्रशासनकाले (५२१-८८३ वैक्रमाब्देषु) अभिलिखितेषु
शिलालेखेषु आपाठे पौषमासे चैव दृश्यमाना अधिमासाश्च^३ आचार्यलगधप्रोक्त-
वेदाङ्गज्योतिषस्य तदा व्यवहारे प्रचलितत्वमवगमयन्ति ।

बृहत्संहितायां ५६२ तमे वैक्रमेऽब्दे पञ्चसिद्धान्तिकां रचितवता बराह-
मिहिरेण —

“आश्लेषार्धाद् दक्षिणमुत्तरमयनं रवेर्धनिष्ठाद्यम् ।

नूनं कदाचिदासीद् येनोक्तं पूर्वशास्त्रेषु”^४ ॥

इत्युक्त्वा वेदाङ्गज्योतिषोक्तधनिष्ठाद्ययनप्रवृत्तिमुल्लिख्य वेदाङ्गज्योतिषस्य प्राचीन-
शास्त्रता प्रतिपादिताऽवगम्यते ।

बृहत्संहिताटीकायां १०२३ तमे वैक्रमेऽब्दे कृतायां भट्टोत्पलेनापि बृहस्पति-
चाराध्याये—

“माघशुक्लप्रवृत्तस्य पौषकृष्णसमापिनः ।

युगस्य पञ्चकस्येह कालज्ञानं निबोध्यते”^५ ॥

इत्येतादृशो भूमनोपलभ्यमानवेदाङ्गज्योतिषपाठसंवादो श्लोक उद्धृतो दृश्यते ।

१. सुश्रुतसंहिता, निर्णयसागरयन्त्रालयः, मुम्बई, सन् १९३१, १।६।५, ६, ७, ९ ।
२. अष्टाङ्गहृदयम्, टीकाद्वयविभूषितम्, निर्णयसागरसंस्करणस्य पुनर्मुद्रणम्, चौखम्बा संस्कृत-
सीरीज आफिस, वाराणसी, १९८२, १।२।१-२ ।
३. नेपालकी प्राचीन अभिलेख, सम्पादक-हरिराम जोशी, नेपाल-राजकीय-प्रज्ञा-प्रतिष्ठान,
काठमाण्डू २०३० ।
४. बृहत्संहिता, वाराणसेय-संस्कृत-विश्वविद्यालयः, वाराणसी, सन् १९६८; आदित्य-
चाराध्याये (३), पद्यम् १ ।
५. तत्रैव, बृहस्पतिचाराध्याये (८), पद्य ५२; पृ० १९४ ।

आर्यभटीयटीकायां भट्टप्रकाशिकायां लगढाचार्यस्य तदीययोर्द्वयोः श्लोक-
योश्चोल्लेखो डॉ० केनसम्पादिते मुद्रिते आर्यभटीये प्रस्तावनायां प्रदर्शितोऽस्तीति
शङ्करबालकृष्णदीक्षितेनोक्तमस्ति^१ ।

माध्यन्दिनीयवाजसनेयिशुक्लयजुर्वेदमन्त्रार्थसंहिताव्याख्याकारेण आचार्येणो-
व्वटेन "पञ्चसंवत्सरमयं युगाध्यक्षं प्रजापतिमिति यदुक्तं ज्योतिःशास्त्रे, तदिहोच्यते"
इत्युक्त्वा "पञ्चसंवत्सरमयम्" इत्यादेज्योतिषग्रन्थस्य वेदाङ्गज्योतिषतया प्रसिद्धिरनु-
गम्यमानता च बोधितैव स्वव्याख्यायाम्^२ । महीधरेणापि तदेवाऽनुसृतम् ।

माधवाचार्येणापि वंक्रमाब्दानां पञ्चदशस्य शतकस्य प्रारम्भे रचिते काल-
माधवग्रन्थे—

"तथा च वेदाङ्गे ज्योतिषग्रन्थे पठ्यते—

पञ्चसंवत्सरमयं युगाध्यक्षं प्रजापतिम् ।

दिनत्वयनमासाङ्गं प्रणम्य शिरसा शुचिः^३ ॥ इति"^४ ।

इत्युक्त्वा लगधप्रोक्तस्य ग्रन्थस्य वेदाङ्गज्योतिषत्वं तत्काले प्रसिद्धमिति
प्रदर्शितमेव ।

सायणेन च ऋग्वेदभाष्यभूमिकायां षण्णां वेदाङ्गानां प्रयोजनानां प्रदर्शने
"ज्योतिषस्य प्रयोजनं तस्मिन्नेव ग्रन्थेऽभिहितं यज्ञकालार्थसिद्धये"^५ इत्युक्त्वा लगध-
प्रोक्तस्य वेदाङ्गज्योतिषग्रन्थस्योल्लेखः कृतोऽस्ति ।

कलेः ४४०० तमे वर्षे गते विष्णुचित्तेन कृतायां विष्णुपुराणव्याख्यायां च—
लगढाचार्यश्च—

माधुशुक्लप्रवृत्तस्य तैषकृष्णसमापिनः ।

युगस्य पञ्चवर्षस्य कालज्ञानं प्रचक्षते"^५ ॥

इत्याचार्यलगधस्य तत्प्रोक्तग्रन्थस्य चोल्लेखः प्रमाणतया कृतो दृश्यते ।

१. भारतीय ज्योतिष, अनु० श्रीशिवनाथ शारखण्डी, हिन्दी समिति, लखनऊ, १९७५; पृ० ९४ ।
२. शुक्लयजुर्वेदसंहिता, मोतीलाल बनारसीदास, १९७१; २७।४५, पृ० ४९१ ।
३. कालमाधवः, चौखम्भा संस्कृत संस्थान, वि० सं० २०४५; प्रथमप्रकरणे, पृ० २४ ।
४. ऋग्वेदसंहिता, श्रीमत्सायणाचार्यविरचितभाष्यसमेता, वैदिकसंशोधनमण्डल, पृ०, १९७५; प्रथमो भागः, पृ० २९ ।
५. श्रीविष्णुपुराणम्, नाग पब्लिशर्स, जवाहरनगर, दिल्ली-७, १९८५; २।८।७१-७२, पृ० १०१-१०२ ।

इदानीमप्रचलिताद् गर्गग्रन्थाद् बहूनि वचनानि उद्धरन्, मन्वादिस्मृतिपरिशिष्टकृत्-
विष्णु-लौगाक्षि-कृष्णात्रेय-नारद-भागुरि-कौण्डिकि-शुनक-मन्त्रवर्ण-मनु-सूत्रकार-श्रुति-
कात्यायनाद्युल्लेखं कुर्वन् लाटदेवाऽऽर्यभट्ट-वराहमिहिर-ब्रह्मगुप्त-लल्ल-मुञ्जाल-श्रीपति-
भास्करादिग्रन्थानस्पृशन् सोमाकरः श्रौती प्रव्रजिष्यन् निर्मत्सराणां श्रौतकर्मप्रवृत्तानां
कृते देशकालविपर्ययादुत्सन्नतामिव प्राप्तस्याऽऽकुलस्याऽऽद्यस्य प्रधानस्य ज्योतिष-
शास्त्रस्य अनुपलभ्यमानपूज्यमानव्याख्यानतरस्य वेदाङ्गज्योतिषस्य भाष्यं कुर्वन्
प्राचीन एव प्रतीयते । तस्य व्याख्यानं च प्राचीन-गर्ग-वचनानुसारित्वात् प्रायेण
समीचीनमेव, न तु शङ्करबालकृष्णदीक्षितोक्तप्रकारकं नाममात्रकम्^१ । अत एव
सोमाकरव्याख्यातं याजुषवेदाङ्गज्योतिषमपि वैदिकपरम्पराप्राप्तं श्रौतिनिकायपूजितं
चावगम्यते । सोमाकरभाष्यस्योल्लेखो ग्रन्थान्तरे शङ्करबालकृष्णदीक्षितेन न
दृष्टः^२ । तथापि तस्योल्लेखोऽस्माभिर्विष्णुभट्टविरचिते पुरुषार्थचिन्तामणौ कालखण्डे—

“अन्यथा—

दुरिष्टेर्दरघीतेश्च दुराचारेर्दरागमेः ।

विप्राणां कर्मदोषैस्तेः प्रजानां जायते भयम् ॥

इति स्मृत्युक्तो दोष इति ज्योतिषभाष्यं सङ्गच्छते”^३ इत्येवंरूपेण कृतो दृष्टोऽस्ति ।

कातीयेषु वेदाङ्गज्योतिषानुसारि-नक्षत्रनामकरणपरम्परा वर्तमाना संस्कार-
भास्करादप्यवगम्यते^४ ।

मुहूर्तचिन्तामणिव्याख्यायां १६६० तमे वेक्रेमेऽब्दे कृतायां पोयूषधारायां च—

“उक्तं च वेदाङ्गज्योतिषे—

वेदा हि यज्ञार्थमभिप्रवृत्ताः कालानुपूर्वा विहिताश्च यज्ञाः ।

तस्मादिदं कालविधानशास्त्रं यो ज्योतिषं वेद स वेद यज्ञान्” ॥

इति वेदाङ्गज्योतिषवचनं प्रमाणतयोल्लिखितम्^५ । तत्रैव—

“यथा शिखा मयूराणां नागानां मणयो यथा ।

तद्वद् वेदाङ्गशास्त्राणां ज्योतिषं मूर्धनि स्थितम्” ॥

इति वचनं चोल्लिखितं दृश्यते । तथा सङ्क्रान्तिप्रकरणेऽपि, “वेदाङ्ग-
ज्योतिषेऽपि —

१. भारतीय-ज्योतिष. अनु० शिवनाथ झारखण्डी, हिन्दी समिति, लखनऊ, १९७५; पृ० ९३ ।

२. तत्रैव, पृ० ९२ ।

३. पुरुषार्थचिन्तामणि, आनन्दाश्रममुद्रणालयः पूना, ख्रिस्ताब्दाः, १९०७; पृ० ४०९ (३०
सोमाकरभाष्यम्, श्लो० ४३, पृ० ५८) ।

४. संस्कारभास्करः, क्षेमराज-श्रीकृष्णदासः, मुम्बयी, संवत् १९६९; नामकरणसंस्कार-
निर्णये, पृ० १२३-१२४ ।

५. मुहूर्तचिन्तामणिः, हरिकृष्णदास गुप्त बुकडिपो, कबीरोगलो, बनारस सिटी, पृ० १० ।

प्रपद्येते श्रविष्ठादौ सूर्याचन्द्रमसावुदक् ।
सर्पाधे दक्षिणार्कस्तु माघश्रावणयोः सदा^१ ॥ इति” ।

इत्येवमुल्लेखो दृश्यते ।

मित्रभिन्नेन च वैक्रमान्दानां सप्तदशस्य शतकस्योत्तरार्धे रचिते वीर-
मित्रोदये परभाषाप्रकाशे “ज्योतिषमादित्यगर्गादिप्रोक्तं पञ्चसंवत्सरमय-
मित्यादि”^२ इति वेदाङ्गज्योतिषस्योल्लेखः कृतोऽस्ति ।

ब्रह्मगुप्तेन ६८५ तमे वेक्रमेऽब्दे संहिताङ्गकारप्रोक्त-वेदाङ्गज्योतिषोक्तस्य
पञ्चाब्दस्य युगस्य खण्डनाय प्रयासः कृत इति तत्कालेऽपि वेदाङ्गज्योतिषस्य
ज्योतिषिकनिकाये प्रसिद्धिरासीदित्यवगम्यत इति तु प्रागेव सूचितम् ।

अर्वाचीना विचारका अपि “पञ्चसंवत्सरमयम्” इत्यादेर्वेदाङ्गज्योतिष-
ग्रन्थस्यास्तीव प्राचीनत्वं स्वीकुर्वन्त एव । तथा हि—

“षडङ्गपाठः पुण्यपुण्योत्पादक इति समवगम्याऽधीयते लोका इदं वेदचक्ष
रूपं याजुषमार्चं च ज्योतिषमपि । अस्य रचना च भारतात् पूर्वं मन्मते”^३ इति
सुधाकरो द्विवेदो आह स्म ।

“ईशवीयवर्षप्रारम्भात् पूर्वं १४१० तमे वर्षे धनिष्ठाया भोगः ९राशय इति
(गणिताद्) आगच्छति । अतः सिद्धं यत् तस्मिन् वर्षे धनिष्ठाया आरम्भे
उत्तरायणारम्भोऽभूदिति । एवञ्च वेदाङ्गज्योतिषस्याऽयमेव समयो निश्चितो
भवति”^४ इति शङ्करबालकृष्णदीक्षितो ब्रवीति स्म ।

“वेदाङ्गज्योतिषं लोके यज्ञकालार्थसिद्धये ।

प्रणीतं शककालात्प्राग् वत्सराणां सहस्रके”^५ ॥

इति शामशास्त्री ब्रूते स्म ।

आलोचकैः पाश्चात्यैः कोलब्रूक-वेण्टलि-प्राट-म्याक्समूलर-याकोवि-प्रभृति-
भिरपि वेदाङ्गज्योतिषस्य समयः प्रायेण शङ्करबालकृष्णदीक्षितोक्तसमयेन तुल्य एव
स्वीकृत इति तत्कृतिविदो वदन्ति^६ ।

१. मूर्तचिन्तामणिः, हरिकृष्णदासः गुप्त बुकडिपो, कचौरीगली, बनारस सिटी पृ० २०७ ।
२. वीरमित्रोदयः, चौखम्बा-मस्कृत-बुकडिपो, बनारस, क्यास्सिबयुलस १; पृ० २० ।
३. याजुषज्योतिषम् आर्चज्योतिषं च, मेडिकल्हॉलमुद्रायन्त्रालयः, वाराणसी, १९६४ संवत्.
ज्योतिषभूमिका, पृ० १ ।
४. भारतीय ज्योतिष, अनु० शिवनाथ शारङ्गण्डी, हिन्दी समिति, लखनऊ, १९७५, पृ० १२२ ।
५. वेदाङ्गज्योतिषम्, शामशास्त्री, मंसूरः, १९३६ सन्; दीपिकारम्भे श्लो० २ ।
६. वैदिक वाङ्मय का वृहद् इतिहास, कुन्दनलाल शर्मा, होशियारपुर, १९८३, पृष्ठ खण्ड
(वेदाङ्ग), पृ० १४२ ।

एवञ्च “पञ्चसंवत्सरमयम्” इत्यादिकं मौलिकं प्राचीनतमं प्रमाणमूर्तं च वेदाङ्गज्योतिषशास्त्रं वैदिकैः सर्वथा माननीयं सर्वतोभावेन परिशीलनीयञ्चेत्यवसीयते ।

तत्राऽऽमाभिर्हिमवत्खण्डान्तर्गत-नेपालदेशस्थ-काष्ठमण्डपनगरोदरवर्तिन्यां स्वाध्यायशालायाम् आचार्ययास्कप्रदर्शितमार्गेण कुमारिलभट्टभावं चानुहरद्भिः —

“षडङ्गशास्त्रतेजोभिर्विशेषेणोज्ज्वलोकृते ।

वेदार्थज्ञानरत्ने मे तुष्टाऽस्तीव विजृम्भते” ॥

इति भावं हृदि निधाय षडङ्गशास्त्रतेजोभिरुज्ज्वलोकृतं वेदार्थं बोद्धुं प्रयतमानैः शिक्षां कल्पं व्याकरणं निरुक्तं छन्दश्चाधीयानैः खलु वेदेषु वेदाङ्गेषु च परया भक्त्याऽऽप्लावितैः कृतेनाऽऽचार्यलगधप्राक्तवेदाङ्गज्योतिषपरिचिन्तनेन प्राप्तं वेदाङ्गज्योतिषसिद्धान्तनिष्कर्षरूपमेकं स्थूलं फलमधः प्रस्तूयते वेदिकधर्मप्रेमिणां विचारणायाः प्रवृत्तये—

युगमाषं हि पञ्चाब्दं ब्रह्मगुप्तादिजल्पितैः ।
नाऽनार्षैर्वाध्यते धर्मे परं मानमृषिर्यतः ॥
वैदिकानां तु वर्षादि सौरचान्द्रं प्रकीर्तितम् ।
अयनं विषुवं सूर्यान् मासं चन्द्राच्च लक्षयेत् ॥
आर्यावर्ते तु मध्याह्नेऽहसु दीर्घतमा यदा ।
शङ्कोश्छाया ततः सूर्यः प्राप्नुयादुत्तरायणम् ॥
आर्यावर्ते हि मध्याह्नेऽहसु लघ्वतमा यदा ।
शङ्कोश्छाया ततः सूर्यः प्राप्नुयाद् दक्षिणायनम् ॥
सूर्यस्योदङ्मुखोभावात् स्फुटं याऽमावसी परा ।
तस्यां तु पूर्णे मासे हि प्रवृत्तं वर्षमिष्यते ॥
तस्य मासस्य या शुक्लप्रतिपत् तत एव च ।
इज्यार्थं वर्षमयनमृतुर्मासश्च गण्यते ॥
तत्रायनं चोत्तरं स्यादुत्तरं शिशिरो भवेत् ।
तपाः सौरे नाग्नि मासा माघश्चान्द्रे प्रकीर्तितः ॥
शिशिरश्च वसन्तश्च ग्रीष्मो वर्षास्तथा शरत् ।
हेमन्तश्चेति ऋतवः क्रमान् मासद्वयात्मकाः ॥

तपस्तपस्यौ च मधु-माघवौ शुक्लः शुचिः ।
 नभो-नभस्यौ चेषोजौ सहाश्चेव सहस्यकः ॥
 सौरनाम्ना त्विमे मासा वेदमन्त्रेषु कीर्तिताः ।
 चान्द्रनाम्ना च माघाद्या ब्राह्मणादिषु च श्रुताः ॥
 एकस्मिन्नयने सप्त दर्शा वर्षे त्रयोदश ।
 यदा दर्शो सप्तमे तु पूर्णो मासस्तदाऽधिकः ॥
 चन्द्रस्याऽदर्शनाच्चेव यावदन्यददर्शनम् ।
 मासश्चन्द्रमितस्तस्य शुक्लकृष्णौ तु पक्षकौ ॥
 चन्द्रस्यादर्शनाद् यानि यावदन्यददर्शनम् ।
 दिनानि प्रथमाद्यानि तिथयस्ताः प्रकीर्तिताः^१ ॥
 वर्षाणामपि पञ्चानामाद्यः संवत्सरः श्रुतः ।
 उत्तरं चाऽप्ययनयोः ऋतूनां शिशिरस्तथा ॥
 मासानां च तपा एव पक्षयोः शुक्ल एव च ।
 तिथीनां प्रतिपच्चाऽह्नो रात्रेश्चाऽप्यहरेव च^२ ॥ इति ।

एवं निष्कर्षे समागते वेदिकानां नवस्य वर्षस्यारम्भस्तपश्शुक्लप्रतिपदि (माघशुक्लप्रतिपदि) भवतीति ज्ञायत इति अधुना प्रचलितेषु पञ्चाङ्गकेषु यच्चैत्र-शुक्लप्रतिपदि वर्षारम्भः स्वीक्रियते, स वेदिकधर्मे त्वग्राह्य एवेति ज्ञायते । तत्रापि चैत्रस्य कृष्णे पक्षे व्यतीते मासस्यार्धे वर्षारम्भ इति श्रीकाशीविश्वनाथपञ्चाङ्गके श्रीमहावीरपञ्चाङ्गके वापूदेवशास्त्रिप्रवर्तितदृक्सिद्धपञ्चाङ्गके च यदुक्तं तच्चिन्त्यतरम् । नेपालमण्डलमध्यकाष्ठमण्डपनगरस्थनेवारसमुदाये प्रचलिते पञ्चाङ्गके तु चैत्रादिमासारम्भोऽपि शुक्लप्रतिपदायामेव स्वीक्रियत इति त्वन्यत् । भारतीय-रीष्ट्रियपञ्चाङ्गकेऽपि यद् वसन्तर्तोद्वितीये मासे विषुवद्दिनाद् द्वितीये दिने प्रवृत्ते चैत्रे नववर्षारम्भदिनं स्वीक्रियते, तदपि वेदाङ्गज्योतिषसिद्धान्तस्याऽतोव प्रतिकूलत्वाद् वेदिकधर्मे तु सर्वथाऽग्राह्यमेव । लौकिकवर्षत्वेन तथा कल्पनं न धार्मिकवर्षत्वेनेति चेत्, तदापि तत्र वेदिकमाघवमासत्वाद्यारोपणमनुचितम् । तत्र वासन्तविषुवद्दिनाद् द्वितीये दिने प्रवृत्तस्य मासस्य वेदिकमाघवमासत्वं यदुक्तं तत् सर्वथा भ्रमात्मकमेव

१. वेदिकमन्त्रसङ्ग्रहः, स्वाध्यायशाला, काष्ठमण्डपनगरम्, २०५२; परिशिष्टभागे, पृ० १३७-१३८ ।

२. ४० ब्रह्माण्डपुराणम्-१।२।४०; वायुपुराणम्-१।१५।११३-११४; लिङ्गपुराणम्-१।६।१।२-५४ ।

वेदिकानां तपस्तपस्यादीनां मासानां सौरायनसापेक्षचान्द्रमासत्वेन शुक्लप्रतिपदि एव तेषां प्रवृत्तेः, वेदिकयज्ञादिषु चान्द्रमासनिरपेक्षसौरमासस्य कुत्रापि उपयोगस्याऽ-दर्शनाच्च । उक्तेषु सर्वेषु पञ्चेषु सायनायां निरयणायां वा मकरसङ्क्रान्तौ उत्तरायणा-रम्भस्य स्वीकृतत्वाद् वर्षारम्भस्य च चैत्रे प्रोक्तत्वात् तस्या व्यवस्थायाश्च "द्वे अयने वर्षम्" इति स्मृति-पुराण-महाभारतामरकोषादिषु प्रोक्ताया वर्षपरि-भाषाया अननुकूलत्वाद् दिव्याहोरात्रमासवर्षगणनामूलकयुगमहायुगमन्वन्तरादि-गणनाप्रतिकूलत्वाच्च धर्मे सर्वथा हेयता प्रतीयते । पूर्णिमान्तमासव्यवस्थायां प्रदर्श्य-मानोऽधिमासः "षष्ठ्या तु दिवसेर्मासः कथितो बादरायणैः । पूर्वार्धं तु परित्यज्य कर्तव्या चोत्तरे क्रिया" । इत्युक्तेरप्यननुकूल एव दृश्यते । सङ्कल्पे प्रभवादिसंवत्सर-नामग्रहणे गणितागतारम्भसमाप्तिव्यवस्थाया अनाद्रियमाणत्वात्, तिथिनाम-ग्रहणेऽपि गणितविशेषस्य प्रायेणाऽनाद्रियमाणत्वाद् औदयिक्यास्तियेरेवाल्लिख्य-मानत्वात्, ज्योतिष-धर्मशास्त्रविसंवादे धर्मशास्त्रस्यैव बलवत्त्वस्य स्वीक्रिय-माणत्वाच्च ब्रह्मगुप्तादिप्रचारितस्य अधिमासावमरात्रस्फुटतिथ्यादिपक्षस्य मूल-वेदिकधर्म-बाह्यत्वं विज्ञायते ।

तदत्र वेदाङ्गज्योतिषसिद्धान्तानुसारं यदा सूर्य उत्तरायणं प्रारभते (अथवा सायनः सूर्यो मकरं गच्छति) तदा ततः पूर्वं वा या शुक्लपक्षस्य प्रतिपद्, सेव तपश्शुक्लप्रतिपद् (माघशुक्लप्रतिपद् वा) तदेव इज्यायै संवत्सर-परिवत्सरादि-नव-वत्सरारम्भः, उत्तरायणारम्भः, शिशिरर्त्वारम्भः, तपोमासारम्भश्च वेदिकैः स्वी-क्रियते । एवञ्च २०५३तमस्य वैक्रमाब्दस्य काशोविश्वनाथपञ्चाङ्गके २९ तमे पृष्ठे उट्टङ्किता मार्गशोर्षशुक्लप्रतिपदेव वेदाङ्गज्योतिषसिद्धान्तानुसारं तपश्शुक्ल-प्रतिपद् माघशुक्लप्रतिपद् वाऽस्तोति स्पष्टतयाऽवगन्तव्यम् । स्वाध्यायाध्ययने वेदाङ्गज्योतिषमधोयानैर्द्विजैर्धर्मकर्मसङ्कल्पादिषु तदनुसारमेव युगवर्षायनर्तुमास-पक्षतिथ्युल्लेखः कार्यो न त्वन्यथा कर्तव्यः ।

तिथिश्च वेदाङ्गज्योतिषसिद्धान्तानुसारं सावनदिनात्मिकेव । चन्द्रकला-दर्शनविशेषवशाद् गणितविशेषाच्च कदाचिच्चतुर्दश्याः क्षयो भवति, ततश्च प्रतिपदश्चतुर्दशे दिवसे कदाचित् पौर्णमासो वाऽमावास्या वा भवति, अन्यासां तिथीनां क्षयो नैव भवतीति च दर्शपूर्णमासयाजिनां वेदिकानां द्विजा-त्तमानां पन्थाः ।

यद्यपि लघुस्मृतिपुराणादिस्यतयाऽर्वाचोनेषु धर्मशास्त्रनिबन्धग्रन्थेषूद्धृता वर्तमानपुराणविशेषपाठस्या वाऽपि तिथिक्षयवृद्ध्यादिविषयकाः श्लोका अर्वाचीन-ज्योतिषग्रन्थानुकूला अनेके दृश्यन्ते, तथापि तेऽनार्था भवन्ति, वेदाङ्गज्योतिष-प्रतिकूलत्वे तेषामननुसरणोपत्यरूपमप्रामाण्यं वेदिकानां कृते ज्ञेयम् । वदति हि

भट्टश्रीलक्ष्मणाचार्योऽपि जगन्मोहने तिथिफलाध्याये सप्तविंशे “पुराणवचनेषु पञ्च-
पुराणादिकतिपयपुराणेषु कृत्रिमवचनानि बहूनि दृश्यन्ते” इति ।

एवं च सति वेदानां वेदाङ्गानां च प्रामाण्यं रक्षितुकामैः शिष्टेर्द्विजोत्तमै-
रेतस्मिन् विषये सम्यग् विचारः कर्तव्यः । वेदाङ्गानां प्रामाण्यस्य रक्षणं विना
वेदानां प्रामाण्यस्य रक्षणं दुश्शकमिति वैदिकशिरोमणिभूत आचार्यः कुमारिलभट्ट
आह स्म । तथा हि —

“परत्राविनयं कुर्वन् पितृभ्यां वार्यते सुतः ।
तयोरेवाविनोतस्य को भवेद् विनिवारकः ॥
तथा बहिरसम्बद्धं वदन् वेदेन वार्यते ।
साङ्गेन तं पुनर्निघ्नन् केनाऽन्येन निवार्यते ॥
क्रुद्धो यो नाम य हन्ति स तस्याऽङ्गानि कृन्तति ।
कृत्ताङ्गस्य ततस्तस्य विनाशः कियता भवेत् ॥
तेन त्रयीं द्विषन् पूर्वं वेदाङ्गान्येव लुम्पति ।
ततस्तेनैव मार्गेण मूलान्यन्यस्य कृन्तति”^१ ॥ इति ।

वेदाङ्गज्योतिषप्रामाण्यदृढोकरणाय च ज्योतिषाध्ययनाध्यापनप्रक्रियायां
“पञ्चसंवत्सरमयम्” इत्यादिकस्य वेदाङ्गज्योतिषस्याध्ययनमध्यापनं च प्रचा-
रणीयम् । सम्पूर्णानन्दसंस्कृतविश्वविद्यालयादि-संस्कृतविश्वविद्यालयानां सिद्धान्त-
ज्योतिषपाठ्यक्रमे सर्वानन्दकरणान्तर्गता वेदाङ्गमञ्जर्येव न, सोमाकरभाष्य-
ज्येष्ठस्थर्पातिलालाछोटेलालबाहस्पत्यव्याख्या-सुधाकरटीका-बालगङ्गाधरटिप्पणीशङ्कर-
बालकृष्णदीक्षितानुवाद-शामशास्त्रिव्याख्यादिसहितं मूलम् आचार्यलगधप्रोक्तं
वेदाङ्गज्योतिषमपि निर्धारणीयम् । पञ्चाङ्गकारैरपि वैदिकसंवत्सराद्या-
रम्भदिनम्, वैदिकोत्तरायण-दाक्षिणायनारम्भदिने, वैदिकशिशिरर्त्वादिकर्त्वारम्भ-
दिनानि, वैदिकतपस्तपस्यादिमासारम्भदिनानि, वैदिकपूर्णमासेष्टिदर्शोष्टिदिनानि,
वैदिकार्धमासप्रारम्भदिनं च स्वस्वपञ्चाङ्गेषु वेदाङ्गज्योतिषानुसारं समावेशनीयानि ।

एतस्य निबन्धस्य च निर्मत्सरैः सद्भिर्वेदवेदाङ्गोपाङ्गकुशलैः शास्त्र-
रसिकवैदिकसनातनवर्णाश्रमधर्मानुयायिभिर्विद्वद्भिः सम्यक् परीक्ष्याऽऽकलनं कार्यम्,
अत्राऽस्माकं विवेचने काऽपि त्रुटिर्दृश्यते तर्हि परया कृपयाऽस्मदोया मतिः शास्त्र-
युक्तिप्रदर्शनेन परिशोधनीया चेति शम् ।

१. श्रीमज्जैमिनिप्रणीतं मोमांसादर्शनम्, आनन्दाश्रममुद्रणालयः, पुण्यपत्तनम्, १९७०;
द्वितीयभागः, पृ० २२४ ।